



# Malta bejn żewġ sekli: L-esperjenza ta' Hal Balzan

Carmel Bezzina



*F'din il-kitba l-awtur jagħti hjiel tal-isfond politiku, kulturali u soċjali Malti lejn tmiem is-seklu 19 u l-ewwel snin tas-seklu 20. Jiffoka b'mod partikulari fuq ir-raġal ta' Hal Balzan biex hekk jinftehem ahjar l-ambjent li fih twaqqaf il-Każin San Gabriel fl-1920, sewwasew 90 sena ilu.*

Fi ftuh is-seklu 20 Malta kienet ilha mitt sena kolonja tal-Imperu Britanniku. Kienu mitt sena ta' bidliet li fihom pajjiżna beda jitransforma ruhu u bil-mod il-mod qabad il-mixja tiegħu sakemm wasal biex ikun pajjiż sovrani u indipendenti, u llum anke membru tal-Unjoni Ewropea.

## L-isfond politiku

Bhala gżira f'nofs il-Baħar Mediterran, Malta kellha importanza strateġika għall-Gvern Kolonjali Inġliż. Din l-importanza ssoktat tikber fit-tieni nofs tas-seklu 19, l-aktar wara l-ftuh tal-Kanal tas-Suez fl-1869. Malta issa saret stazzjon ewlieni għall-flotta navali Inġliża fi triqitha lejn l-Indja. Izda r-rabtiet li kellha Malta mal-Italja, rabtiet li kienu jmorru lura mijiet ta' snin sa minn qabel żmien l-Ordni ta' San Ġwann, ma setgħux ma jinkwetawx lill-Ingilterra, li kienet qieghda b'seba' għajnejn halli tara s-sitwazzjoni kif kienet se tiżvolgi, aktar u aktar wara l-unifikazzjoni tal-Italja. Dawn ir-rabtiet ma kenux biss kulturali, lingwistiċi u reliġjużi, imma wkoll kummerċjali, u saħansitra politiċi. Il-klassi kolta u influwenti f'Malta kienet titkellem it-Taljan, li kien qisu l-ilsien uffiċjali ta' dawn il-gzejjer, għalkemm l-ilsien mithaddet mill-maġġoranza kbira tal-Maltin kien il-Malti. Apparti l-ilsien, ir-reliġjon imhaddna mill-Maltin kienet ir-reliġjon Kattolika, u r-rabta ta' Malta ma' Ruma kellha tradizzjoni millenarja.

L-awtoritajiet kolonjali riedu jaraw kif jagħmlu biex jippenetraw u jinfdu dan il-hajt kulturali li kien jifred lil Malta mill-Imperu hakkiem. Dan kien ifisser li b'xi mod riedu jnaqqsu mill-influwenza tat-Taljan fl-oqsma kollha tal-hajja Maltija, sakemm iwarrbuh min-nofs għal kollox, u fluku jdahhlu l-ilsien Inġliż li seta' jagħmilha aktar faċli li tinrexxi l-politika tal-Gvern Inġliż.<sup>1</sup> Din il-politika sabet reżistenza minn xi setturi tal-poplu Malti, l-aktar il-klassi

\* Carmel Bezzina twieled Hal Balzan fl-1951. Studja fl-Università ta' Malta mnejn iggradwa B.A. fil-Malti u fl-Inġliż fl-1972 u M.A. fil-Malti fl-1979. Mill-Università ta' Bristol, l-Ingilterra, iggradwa M.Ed. fil-*Counselling* fis-sena 2003. Huwa *Senior Lecturer* u jgħalliem il-lingwa u l-lingwistika Maltija fil-Junior College u fl-Università ta' Malta. Huwa membru tas-Socjetà tad-Duttrina Nisranija (MUSEUM) u serva għal għadd ta' snin fl-eżekuttiv tas-Socjetà. Awtur tal-ktieb *Saydon Biblista u Studjuż tal-Malti* (2006) u editur tal-ktieb *Hal Balzan: 350 Sena Parrocċa 1655-2005* (2006). Għandu hafna studji u artikli ta' ricerka dwar Hal Balzan u l-istorja tiegħu. Fl-2008 ngħata 'Għieħ Hal Balzan' mill-Kunsill Lokali. L-indirizz elettroniku: [carmel.b.bezzina@um.edu.mt](mailto:carmel.b.bezzina@um.edu.mt)

legali u l-kleru, li kienu favur l-italjanità tal-gżira. Għaldaqstant il-Gvern Kolonjali ra kif għamel biex holoq klassi tan-nofs li seta' jistrieħ fuqha għall-appoġġ. Dan seta' jagħmlu aktar u aktar bil-bidla tat-tarzna f'dokkjard navali, fejn bdiet tiffirma ruhha klassi tal-haddiema li kull ma jmur kienet dejjem tissahhah.

It-tieni nofs tas-seklu 19 kien żmien ta' taqlib soċjali li ra l-qawmien ta' sens ta' nazzjonalizmu. F'Malta wkoll, bħal fil-bqija tal-Ewropa, beda jinhass dan iċ-ċaqliq. Bdew jidhru wkoll l-ewwel sinjali ta' moviment tal-haddiema li, għalkemm fil-bidu tiegħu, beda juri ċar li kien ispirat minn ideoloġija mibnija fuq l-ugwaljanza. Biż-żmien dan kellu jhedded l-awtorità stabbilita f'Malta għal għexieren twal ta' snin. Dan il-qawmien beda jinhass l-ewwel fl-inhawi ta' madwar il-port, izda mbagħad beda bil-mod il-mod jinfirex ukoll fl-irhula tal-kampanja meta nies minn dawn l-irhula bdew ihallu l-biedja u s-snaġġa tradizzjonali u

marru jahdmu fid-dokkjard u madwar il-port, spalla ma' spalla ma' haddiema mit-Tlitt Ibliet. Fuq il-livell nazzjonali l-effett ta' dan il-moviment beda jidher fl-appoġġ li beda jinghata lir-riformi favur l-ilsien Inġliż. Kien f'dan iż-żmien ukoll li deher Manwel Dimech (1860-1921), li t-tagħlim radikali u kontroversjali tiegħu kien espressjoni ta' dan il-qawmien tal-klassi tal-haddiema.<sup>2</sup>

Kollox kien juri li s-soċjetà Maltija kienet qieghda tinbidel, u l-mod kif il-Maltin bdew ihsu lejn il-hajja nbidel ukoll. L-iżviluppi ekonomiċi u soċjali li kienet ghaddeja minnhom id-dinja hallew l-impatt tagħhom ukoll fuq il-gżejjer Maltin. Kien f'dan ix-xenarju, ta' ideat u fehmiet u interessi differenti, li nibtu l-partiti politiċi f'Malta, maqsumin bejn dawk li kienu favur it-Taljan u dawk li kienu favur l-Inġliż. Fil-fatt l-elezzjoni tal-1880 kienet ikkontestata miż-żewġ gruppi politiċi li kienu jiddominaw ix-xena dak iż-żmien. Fuq naha nsibu r-*Reform Party*, immexxi minn Sigismondo Savona (1835-1908), li bdew jissejhu r-'riformisti' u kienu favur l-Inġliż. Minn dan il-partit aktar tard hareġ il-Partit Kostituzzjonali mmexxi minn Lord Gerald Strickland (1861-1940). Fuq in-naha l-oħra kien hemm il-*Partito Nazionale*, ta' Dr Fortunato Mizzi (1844-1905), u aktar tard immexxi minn ibnu Nerik Mizzi (1885-1950). Dawn kienu l-'anti-riformisti' u kienu favur it-Taljan.<sup>3</sup>

## Il-Kwistjoni tal-Lingwa

Kien f'dan il-kuntest li nzerghet iż-żerriegħa ta' dik li fl-istorja baqgħet magħrufa bhala l-'Kwistjoni tal-Lingwa' li hakmet ix-xena politika Maltija tul l-ewwel tletin sena tas-seklu 20. Il-problema lingwistika li Malta kienet qieghda thabbat wiċċha



Ritratt antik ta' Triq it-Tliet Knejjes, Hal Balzan. Tidher il-kantuniera ma' Sqaq Nru 2, illum Triq Mons. F.S. Zahra. Id-djar pariġġ xulxin biswit it-tliet knejjes kienu għadhom ma nbnewx. Ir-ritratt juri d-diżgwid li kien hawn f'pajjiżna fl-użu tat-tliet lingwi fl-ewwel snin tas-seklu 20 fi żmien il-Kwistjoni tal-Lingwa. (Ħajr lil Michael Cassar)

magħha kienet wahda bejn tliet lingwi: il-Malti, it-Taljan, u l-Inġliż.<sup>4</sup>

Il-Malti kien l-ilsien tal-pajjiż, u għal sekli shah kien l-ilsien wahdieni li kien jifhem u jithaddet bih il-poplu Malti, li fil-maġġoranza tiegħu kien għadu illitterat jew semi-litterat. Dan l-ilsien qadim Semitiku, li jaf il-bidu tiegħu fiż-żmien meta Malta kellha hakma Musulmana, jekk mhux qabel ukoll, dejjem qeda lill-Maltin fil-htigijiet tal-hajja ta' kuljum u fl-espressjoni tal-ideat u l-hsus ta' qalbhom. Għaldaqstant il-Malti kellu importanza unika u, minkejja li kien għadu mhuwiex rikonoxxut ufficjalment f'artu u kien għad ma kellux ortografija tiegħu, diġà kienu bdew jidhru sinjali li qajl qajl kien qed jieħu l-istatura ta' l-sien miktub. L-ghajta ta' Mikiel Anton Vassalli (1764-1829) mitt sena qabel, flimkien mal-kitbiet tiegħu u ta' studjużi oħrajn bhall-Kanonku Agius de Soldanis (1712-1770), bdiet thalli l-frott. Lejn tmiem is-seklu 19 u l-bidu tas-seklu 20 dehru poeti u prozaturi li bil-kitbiet tagħhom urew li l-ilsien Malti kien għodda xierqa għall-espressjoni tal-hsibijiet u s-sentimenti tal-poplu, mhux biss bil-kelma imma wkoll bil-kitba.

Fuq in-naha l-oħra kien hemm l-ilsien Taljan, li sa minn żmien l-Ordni kellu post privileġġjat billi kien l-ilsien użat tista' tghid fl-oqsma kollha tal-hajja pubblika Maltija, ibda mill-qrati u l-professjoni legali, u ibqa' sejjer sal-qasam tal-edukazzjoni u l-hajja soċjali u kummerċjali. Sahansitra l-ismijiet tat-toroq u tal-hwienet fl-ibliet u l-irhula kienu bit-Taljan, u t-trabi hafna drabi kienu jinghataw ismijiet bit-Taljan, anke jekk fil-hajja ta' kuljum kienu jużaw l-ekwivalenti bil-Malti. Il-Knisja wkoll kienet tuża t-Taljan fil-korrispondenza tagħha, għalkemm il-lingwa ufficjali tagħha u l-lingwa tal-liturgija kien għadu l-Latin.

L-ilsien l-iehor kien l-Inġliż, li kien meqjus utli hafna f'Malta bhala kolonja Inġliża u kien użat fl-amministrazzjoni. Meta, lejn nofs is-seklu 19, beda jikber il-kummerċ bis-sahha tal-flotta navali u s-Servizzi, u l-Inġliži bdew programm ta' riforma fl-amministrazzjoni ċivili u fl-edukazzjoni, anke bil-bini ta' skejjel godda għall-poplu Malti, l-Inġliż beda jinghata importanza kbira f'diversi setturi. Lord Strickland rewwah kemm felah biex l-ilsien Inġliż jieħu post it-Taljan fl-oqsma kollha tal-hajja Maltija.<sup>5</sup>

Meta fl-1879 ir-Rapport Keenan issuġġerixxa li fl-iskejjel primarji t-tfal għandhom jitgħallmu l-Malti u, permezz tal-Malti, l-Inġliż, li għandu jkun l-ilsien tat-tagħlim fl-iskejjel,<sup>6</sup> infethet berah il-Kwistjoni tal-Lingwa li baqgħet tkarkar Prattikament sal-bidu tat-Tieni Gwerra Dinjija meta bdew neżlin l-ewwel bombi Taljani fuq Malta. Għaldaqstant l-ewwel snin tas-seklu 20 kienu karatterizzati minn dan

il-kunflitt bejn il-klassi professjonista u l-kleru li kienu jappoġġjaw it-Taljan fuq naha, u l-moviment progressiv ġdid li kien jappoġġja l-Ingliz fuq in-naha l-oħra.

Iżda l-Kwistjoni tal-Lingwa kellha gheruq aktar fondi minn kwistjoni purament lingwistika, billi magħha kien hemm marbuta l-identità tal-poplu Malti. Il-biża' ta' hafna kien li bid-dhul tal-Ingliz Malta titef l-identità tagħha ta' pajjiż Kattoliku, b'kultura Latina Ewropea li torbotha mal-Italja u l-kontinent, u tintilef fil-kultura Anglo-Sassona tal-Imperu Britanniku, u possibilmint ukoll tibda tħaddan it-twemmin Protestant.

## Il-mixja lejn Gvern awtonomu

Dawn il-kurrenti wasslu biex, lejn tmiem is-seklu 19, beda jinhass fil-poplu Malti sens ta' għarfien nazzjonali li bil-mod il-mod wassal għall-qawmien ta' moviment għal-libertajiet ċivili. Il-poplu Malti beda jsir aktar konxju mill-identità tiegħu, mibnija fuq l-imghoddi gloriużi ta' ġensu, u anke riflessa fil-letteratura storiko-romantika ta' dik l-epoka, li l-aqwa esponenti tagħha kienu Dun Karm (1871-1961), Ġan Anton Vassallo (1817-1868), Ġużè Muscat Azzopardi (1853-1927), il-Karmelitan Patri Anastasju Cuschieri (1876-1962), u Pietru Pawl Saydon (1895-1971). Din l-identità ssawret tul il-medda tas-snin, imsejsa fuq ir-religjon Kattolika u l-kultura Latina Mediterranja.

F'dan l-istess żmien ukoll il-Maltin bdew iħossu jagħfas fuqhom it-toqol tal-gholi tal-ħajja li, kulma jmur, beda jsir aktar iebes. Tajjeb li jingħad li tul is-seklu 19 l-industrija tal-manifattura hadet daqqa ta' harta, u t-tkabbir tal-qoton, li sa miż-Żminijiet tan-Nofs kien iħalli qligh tajjeb f'pajjiżna, beda jitlef l-importanza li kellu. Huwa minnu li l-Ewwel Gwerra Dinjija għal żmien qasir ikkalmat is-sitwazzjoni u ġabet perjodu ta' qawmien ekonomiku, iżda hekk kif il-gwerra ntemmet il-Maltin reġġu gew wiċċ imb wiċċ ma' sitwazzjoni politika u ekonomika li kienet tqila wisq biex jifilhu għaliha. Għax għalkemm fil-gwerra l-Maltin ma sofrewx wisq it-tiġrif ta' djarhom mill-bombi, bawew konsegwenzi xejn inqas koroh bħall-iskarsezza tal-affarijiet essenzjali, speċjalment tal-qamh, u l-gholi tal-prezzijiet.

Il-Maltin kienu ilhom isemmghu l-ilmenti tagħhom, iżda meta raw li l-protesti verbali ftit li xejn swew, nhar il-25 ta' Frar 1919 laqqgħu *L'Assemblea Nazionale di Malta* biex titlob formalment li Malta tingħata Gvern awtonomu. L-Assemblea kienet immexxija minn Sir Filippo Sceberras (1850-1928), u fiha kienu rappreżentati l-istituzzjonijiet kollha, ċivili, professjonali u religjużi. Għalkemm l-element tal-haddiema fl-Assemblea ftit kien jinhass, kulma jmur il-haddiema kienu qed jissahhu

u jingħaqdu bejniethom f'għaqdiet li jixbhu *t-trade unions* tal-lum. Jidher ċar li ż-żewġ gruppi soċjali – il-professjonisti u l-haddiema – għalkemm għal raġunijiet differenti, it-tnejn kienu mdejġin bl-amministrazzjoni kolonjali. Il-qiegħa kompliet tishon sakemm, nhar is-7 ta' Ġunju ta' dik is-sena, il-Maltin harġu fit-toroq tal-Belt Valletta biex jipprotestaw.

L-irvellijiet tas-*Sette Giugno* ma kinux hliet l-espressjoni tal-wegħhat li l-poplu Malti kien qed iġarrab htija tas-sitwazzjoni politika u ekonomika tul l-ewwel snin tas-seklu 20.<sup>7</sup> Żvilupp importanti sehh nhar l-14 ta' April 1921, meta l-Gvern Britanniku qatagħha li jagħti 'l Malta parlament b'setgħat ta' tmexxija awtonoma. Il-Kostituzzjoni tal-1921 kienet pass importanti hafna fil-mixja kostituzzjonali ta' Malta.

## Il-popolazzjoni ta' Malta

Minbarra l-iżvilupp kostituzzjonali, l-aħħar snin tas-seklu 19 u l-ewwel snin tas-seklu 20 raw ukoll qabza fil-popolazzjoni tal-pajjiż. Meta l-Kavallieri ta' San Ġwann hallew Malta fl-1798 il-gżira kienet tghodd madwar mitt elf ruh. Għalkemm fl-ewwel snin tas-seklu 19 il-popolazzjoni naqqset xi ftit ir-ritmu ta' tkabbir minhabba l-pesta tal-1813, lejn nofs is-seklu kienet ta' madwar il-120,000 ruh. Fl-aħħar kwart tas-seklu l-popolazzjoni bdiet tiżdied hekk li fis-sena 1901 telgħet għal madwar 185,000. Għaxar snin wara, jiġifieri fl-1911, il-popolazzjoni skorriet il-mitejn elf ruh u baqgħet tielgħa 'l fuq sakemm wara t-Tieni Gwerra Dinjija kienet qabżet sew il-kwart ta' miljun.<sup>8</sup>

F'dan iż-żmien nosservaw ukoll ċaqliq fil-firxa tal-popolazzjoni, fis-sens li aktar nies bdew iħallu l-irħula u jmorru jgħixu fl-inħawi tal-Port il-Kbir biex isibu xogħol aħjar. Hekk, filwaqt li bejn is-snin 1842 u 1901 terz tal-popolazzjoni ta' Malta kienet tghix fl-inħawi rurali tal-gżira u taqla' l-ghajxien tagħha mill-biedja, sal-1921 dan il-proporzjon kien naqas ġmielu u kompli jiekien sas-snin 40 tas-seklu. Mill-1871 'il quddiem ix-xogħol tal-biedja beda jonqos sew u s-snaġġa' lokali bdew ininu, billi hafna Maltin bdew ifittxu opportunitajiet ta' xogħol marbutin mal-attività militari u kummerċjali fil-port jew anke impjeg stabbli mal-Gvern Kolonjali. B'effett ta' dan, ždiedet il-popolazzjoni tal-Belt Valletta, il-Furjana u l-Kottonera, kif ukoll tal-inħawi urbani tal-qrib, bħall-Hamrun, il-Marsa, u r-Rahal il-Ġdid.

Ma nistgħux ma nsemmux ukoll il-fenomeni tal-emigrazzjoni u t-twaqqif ta' kolonji ta' Maltin fir-reġjun tal-Mediterran. Numru konsiderevoli ta' Maltin marru jgħixu f'pajjiżi tal-Afrika ta' Fuq, bħat-Tuneżija, l-Alġerija, Tripli u l-Eġittu. Fl-1842 kien hemm madwar għoxrin elf emigrant Malti jgħixu

f'xi pajjiż tal-Mediterran. Dawn kienu jammontaw għal madwar tmintax fil-mija tal-popolazzjoni ta' dawn il-gżejjer. Bis-saħha ta' dawn l-emigranti kiber il-kummerċ ta' negozjanti Maltin ma' portijiet fl-Afrika ta' Fuq. Xi setturi tal-popolazzjoni, bħal dawk li kienu jinnegozjaw id-drappijiet, it-tabakk, l-inbid, iż-żejt, il-ġlud u l-bhejjem, għamlu flus tajba anke billi bdew jissupplixxu lill-Forzi Armati Ingliżi. Fil-bidu tas-seklu 20 l-opportunitajiet tax-xogħol f'ċerti oqsma kienu tajbin, hekk li meta fl-1903 nbeda l-proġett tal-*breakwater* kellhom saħnsitra jinġiebu haddiema mharrġin minn Sqallija u minn Spanja.<sup>9</sup>

## L-ghajxien u l-istil tal-hajja tal-Maltin

Minkejja dan, il-livell tal-ghajxien tal-parti l-kbira tal-Maltin kien baxx, kif jixhed l-ghadd kbir ta' tallaba jittallbu fit-toroq. L-ghajxien miżeru tal-Maltin kien rifless ukoll fl-ikel li kienu jieklu. Skont ma kitbu viżitaturi barranin li żaru Malta fis-seklu 19, l-ikel tal-poplu Malti kien fil-qofol tiegħu ġej mill-ghejjel tar-raba' tagħhom: hobż tal-mahlut, ġobon, żebbuġ, basal, tewm, frott imqadded, hut immellah, żejt u, meta l-istaġun tal-frott ikun f'waqtu, bettieh, bajtar tax-xewk u haxix frisk. Borma ministra ma kinitx tonqos, u daqsxejn inbid kienu jixorbuha wkoll. Minkejja din il-frugalità, ikkummenta viżitatur minnhom, il-Maltin kienu



L-istatwa tal-Papa Ljun XIII armata fil-Misraħ għall-festa tal-Lunzjata fil-bidu tas-seklu 20. L-ilbies tan-nies jirrifletti l-livell tal-ghajxien tan-nies tal-irhula dak iż-żmien. Ta' min jinnota wkoll il-bini li kien għad hemm fil-Misraħ, u l-isem fuq il-bieb tal-hanut tal-inbid, miktub bit-Taljan: CAFFÈ ANNUNZIATA - VINO E SPIRITI. Il-hanut kien iġib in-numru 163.

nies felhana u b'saħhithom. Min-naha l-oħra, dawk li kienu tat-tajjeb kienu jieklu ikel aħjar, f'tit jew wisq a la Taljana, bl-imqarrun, il-laħam u nbid ta' kwalità iprem.

Kien hemm qabza wkoll fil-hajja soċjali tal-Maltin li jgħixu fl-irhula u dawk tal-ibliet. Il-hajja fl-irhula kienet aktar iebsa. Meta Dr Alfredo Mattei kien qed jindirizza l-Kunsill tal-Gvern fl-1910, huwa osserva li fl-irhula l-irġiel kienu jqumu fl-erbgha ta' filghodu, imorru l-quddiesa, li x'aktarx kien iqaddisha l-kappillan, u jerhulha għax-xogħol lejn il-Belt jew fejn kienu jaħdmu, u hemm iqattgħu l-jum f'ħidma iebsa. Jerġgħu lura lejn id-dar fl-Ave Marija, għall-habta tas-sitta ta' filghaxija, jingabru mal-familja, jghidu r-Ruzarju, u jidhlu jorqdu.<sup>10</sup> In-nies tal-irhula, fil-parti l-kbira tagħhom, kienu jaqilgħuha u jikluha, u kellhom jaqtgħu bi snienhom minn tlugh ix-xemx sa nżulha. Qabel bdew jitwaqqfu l-kazini tal-baned fl-aħhar ghexieren tas-seklu 19, l-iżvog tal-irġiel fl-irhula kien li filghaxijiet jintefgħulek fil-hwienet tal-inbid u bejn qatra u oħra jitekellmu fuq il-kaċċa u l-insib, il-biedja, u s-snaġġa' li kienu jaħdmu fihom.


Id-differenza fl-istil tal-hajja tan-nies tar-rhula u dawk tal-ibliet kienet riflessa wkoll fl-ilbies li kienu jilbsu. In-nies tal-klassi l-gholja kellhom għażla akbar ta' hwejjeġ, magħmulin minn drappijiet fini. Kienu jgħixu fi djar aħjar u b'aktar kumditajiet, u setgħu anke jiddevertu billi jmorru xi ballu jew it-teatru. Il-kundizzjonijiet tal-hajja marru għall-aħjar wara l-1919 u komplew jitjiebu sat-Tieni Gwerra Dinjija, meta d-differenzi bejn l-ghonja u l-foqra bdew jonqsu.

## Is-servizzi soċjali u t-trasport

Il-hajja soċjali kienet ikkundizzjonata hafna min-nuqqas ta' servizzi fil-pajjiż. Wara nżul ix-xemx it-toroq tal-irhula, aktar milli tal-ibliet, kienu jkunu baħħ u f'xi nhawi stajt toqtol u tidfen. Il-fanali jixegħlu bil-lampi taż-żejt kienu l-uniku wens fit-toroq. Ilkoll niftakruha l-poeżija "Il-Kebbies tal-Fanali" ta' Anton Buttigieg, li fiha jfakkarna li "kull fl-ghaxija kif mal-ghabex tnin u tmūt saħhet il-jum" kien imur Majs bis-sellum u lill-poeta jixgħellu "taht it-tieqa fanal ċkejken, li tal-lejl itaffi d-diqa." Fl-1857 iddahhal id-dawl bil-gass fl-ibliet ta' madwar il-port, filwaqt li fl-irhula żdiedu l-fanali, sakemm fl-1896 beda jahdem l-ewwel impjant għall-ġenerazzjoni tad-dawl elettriku. Minkejja dan, l-elettriku ha ż-żmien biex wasal fl-irhula, fejn sal-Ewwel Gwerra t-toroq kienu għadhom jinxtgħu bil-pitrolju.

It-trasport ukoll beda jiċċaqlaq tul is-seklu 19. Fl-ewwel snin tal-hakma Ingliża l-Maltin kienu jużaw il-kaless, li kien bħal karru miġbud miż-żwiemel. Ghalkemm dan il-mezz ta' trasport baqa'





Il-parti ta' Triq Idmejda qrib il-Melita. Ir-ritratt x'aktarx ittiehed meta Sqaq Idmejda kien għadu kemm sar triq li tasal sa Sant'Anton. Id-djar bil-parapetti bejn Triq San Valentin u Sant'Anton kienu għadhom ma nbnewx. Interessanti l-fanal bil-lampa tal-pitrolju li kien idawwal it-triq dak iż-żmien.

jintuża sa wara l-1870, ma kienx għall-but ta' kulhadd billi kien xi ftit għoli għan-nies komuni. Fl-1856 daħal l-omnibus, miġbud ukoll miż-żwiemel, li kien iġorr mas-16-il passigġier. L-omnibus baqa' jintuża sal-aħħar għaxar snin tas-seklu 19 meta kellu jieqaf minhabba l-kompetizzjoni li beda jaffaċċja minn mezz oħra tat-trasport. Kien hemm ukoll il-karozzin, li kien jilhaq inhawi tal-gżira li ma kinux milhuqa mill-omnibus. L-aħħar snin tas-seklu 19 u l-ewwel snin tas-seklu 20 huma karatterizzati minn żewġ mezz oħra ta' trasport: il-ferrovija u t-tramm. Il-ferrovija bdiet is-servizz tagħha bejn il-Belt u l-Imtarfa fl-1883, filwaqt li t-tramm beda jahdem fl-1905 u ghaqqad il-Belt ma' Birkirkara, mal-bliet tal-Kottonera, u ma' Haż-Żebbuġ. Iżda sat-tletinijiet tas-seklu 20 kemm it-tramm kif ukoll il-ferrovija kellhom jieqfu minhabba telf finanzjarju.<sup>11</sup>

### Is-saħħa pubblika u l-edukazzjoni

Żewġ oqsma importanti tal-hajja Maltija li baqghu lura tul is-seklu 19 kienu s-saħħa pubblika u l-edukazzjoni, għalkemm lejn tmiem is-seklu bdew jidhru sinjali ta' titjib. Hekk, ngħidu ahna, fis-sena 1885 saret sistema ta' drenaġġ fl-inhawi tal-port, li biż-żmien issoktat tinfirex ma' nhawi oħra tal-gżira, u fl-1890 saru wkoll tentattivi biex titjeb l-indafa pubblika billi jitwassal l-ilma fid-djar. Sa dak iż-żmien, u anke għal xi snin wara, l-aktar fl-irhula, in-nies kienet baqgħet tuża l-għejjun pubbliċi u l-bjar.



Xena tipika fl-irhula Maltin fis-seklu 19 u fl-ewwel għexieren tas-seklu 20. Ir-ritratt juri lill-aħwa Frans u Leli Mizzi, imlaqqmin Ta' Sajrunies, li kellhom ir-razzett tagħhom fil-Wied ta' Hal Balzan. Hafna minna għadna niftakruhom fi tfulitna joħorġu jirgħaw il-merħla tagħhom fl-inhawi tal-Iklin. (Hajr lil Stephen Briffa)

L-edukazzjoni tal-poplu kienet fqira hafna. Biżżejjed ngħidu li l-Kummissjoni Rjali tal-1838 iddeskriviet l-edukazzjoni fil-pajjiż bħala '*small in quantity and bad in quality*'. Il-livell baxx tal-għajxien ma kienx jagħmel il-qalb lill-ġenituri biex jibagħtu 'l uliedhom l-iskola. Is-subien kienu jintbagħtu jahdmu ta' età żgħira hafna biex jaqilgħu xi haġa tal-flus. Skont iċ-ċensiment tal-1891, tmenin fil-mija tal-irġiel ta' bejn il-45 u l-50 sena ma kinux jafu jaqraw, filwaqt li n-nisa illitterati tal-istess età kienu jlahhqu l-hamsa u tmenin fil-mija. Għalkemm għall-bidu tas-seklu l-għdid kienu twaqqfu ma' Malta u Ghawdex tletin skola elementari, għoxrin skola infantili, kif ukoll xi skejjel ta' billejl u skola tal-Hadd, kien hemm il-problema tal-ghalliema, li ma kinux imharrġa tajjeb. Terġa', billi dawn ma kellhomx paga tajba ftit kienu jithajru jaqbdun din il-professjoni.<sup>12</sup>

### Il-festi u l-kultura popolari tal-Maltin

Il-kultura u l-hajja soċjali tal-poplu kienu magħgħuna haġa wahda mar-religjon Kattolika, u l-Knisja kienet tiddomina tista' tghid l-aspetti kollha tal-hajja Maltija. Iżda minkejja li n-nies kienet tmur il-knisja bi għarha, l-injoranza religjuża fost il-poplu kienet tinhass qawwija. Aktar minn sens religjuż kien hawn religjożità popolari. Kien f'dan il-kuntest ta' tmiem is-seklu 19 u l-bidu tas-seklu 20 li tfaċċa Dun Ġorġ Preca (1880-1962), li b'mod profetiku fl-1907 waqqaf is-Socjetà tad-Duttrina Nisranija, il-MUSEUM, biex jgħalliem 'l ulied il-poplu kif jgħixu twemminhom b'awtenticità u b'konvinzjoni. Kien f'dan iż-żmien ukoll li għexu erwieh tajba li bi qdusithom u bl-impenn tagħhom

ghamlu ġid kbir lill-Knisja f'pajjiżna u li isimhom baqa' haj wara mewthom. Fost dawn insemmu lil Fra Diegu Bonanno, Madre Margerita De Brincat, Madre Ġuzeppina Curmi, Dun Alfred Gatt, Mons. Ġuzeppi De Piro, u l-Isqof Emmanuel Galea.<sup>13</sup>

Bhalma l-knisja parrokkjali toghla 'l fuq mid-djar tar-rahall, u t-toroq kollha b'mod jew iehor iwasslu ghalha, hekk ukoll kienet trieġi l-hajja soċjali, donnha l-fus li fuqu ddu il-hajja tal-parroċċa.<sup>14</sup> Il-festi titulari u dawk sekondarji kellhom importanza liema bhalha u kienu tista' tghid l-iżvog wahdieni tal-Maltin. Sal-ewwel snin tas-seklu 20 il-festi kienu ghadhom isiru fil-jum liturgiku taghhom. Dakinhar l-irġiel li jkunu tal-festa ma kinux jahdmu. Il-festa kienet tipprovdi l-opportunità biex in-nies tar-rahall jitpaxxew bil-mużika sagra tul il-jiem tat-tridu, immexxija x'aktarx mill-*Cappella* Nani jew il-*Cappella* Bugeja, li dik il-habta kienu fl-aqwa taghhom. Il-qofol tal-festa kien jintlahaq lejlet il-festa u nharha, bil-loghob tan-nar u, qabel bdew jitwaqqfu l-baned, biż-żfin u l-ghana mad-daqq tal-kitarra. F'xi festi kienu jsiru t-tigrijiet taż-żwiemel u l-hmir. Il-purċissjoni bl-istatwa titulari kienet tkun mistennija b'herqa, u bosta mill-irġiel tar-rahall, jekk ma jerfghux fl-istatwa, kienu jilbsu ta' fratelli fil-hafna fratellanzi li kienu ghadhom mill-aktar b'sahhithom. Minbarra l-festi tal-irhula l-Maltin kellhom ghal qalbhom ukoll il-festi ta' San Girgor u l-Imnarja, kif ukoll il-Karnival.

Dawn il-festi, apparti l-aspett reliġjuż, kellhom ukoll id-dimensjoni soċjali taghhom. Kienu mhux biss jiksru l-monotonija tal-hajja ta' kuljum, imma wkoll iservu ta' okkażjoni biex in-nies tar-rahall tiltaqa' u titkellem, u biex iż-żghażaġh jithalltu u jitfghu ghajnejhom fuq xi sieheb jew siehba, li bosta drabi kien iwassal biex jithasslu żwiġijiet bejniethom. In-nies kienet tilbes l-ahjar ilbies, u n-nisa kienu jiżzejn u jiddandnu b'dik il-hajta deheb li kellhom. Ir-rahall kien ixidd l-armar fit-toroq u jzejjien il-knisja parrokkjali bid-damask u t-tiżjin li mal-medda tas-snin kienu ghanewha bih il-parruċċani.<sup>15</sup> Ghaldaqstant il-knisja ma kinitx biss il-post fejn in-nies tar-rahall jingabru u jqimu 'l Alla, imma wkoll it-teżor kollettiv tal-komunità, il-ġabra ta' dak kollu li hu għażiż u prezzjuż għall-parruċċani, is-sintesi tal-istorja tal-lokal, l-imkien li kull parruċċan iħossu kburi u jiftahar bih quddiem il-barranin.<sup>16</sup>

Marbut mal-festa Maltija tul it-tieni nofs tas-seklu 19 insibu t-twaqqif u l-iżvilupp tal-każini tal-baned. L-interess tal-Maltin fil-banda kien ilu ġej mill-kuntatti li Malta minn dejjem kellha ma' Sqallija. Dawn l-influenzi komplew kotru wara l-1850 bl-influss tar-refuġjati Taljani f'Malta fi żmien ir-Risorgiment. L-interess fil-banda ssokta jikber meta l-Maltin bdew jaraw il-baned militari Inglizi. It-tieni nofs tas-seklu 19 ra t-twaqqif ta'

każini tal-baned f'ghadd ta' bliet u rhula f'Malta u Ghawdex, hekk li sal-1890, skont l-istoriku Pietru Pawl Castagna, kien hawn mhux inqas minn 36 banda, tnejn minnhom baned militari, fi 22 belt u rahal.<sup>17</sup> Dawn il-baned ikkontribwew mhux ftit biex il-festa Maltija lejn tmiem is-seklu 19 tikber fl-istatura taghha u tibda tiehu l-forma li ghandha llum. Il-baned kienu anke l-kawża ta' rivalità bejn każin u iehor, u anke bejn festa u ohra fi rhula ġirien jew anke fl-istess rahal. Tajjeb li jinghad ukoll li t-tieni nofs tas-seklu 19 kien żmien ta' ċerta prosperità, kif diġà ssemma, l-aktar minhabba li żdiedet l-attività militari u navali bil-Gwerra tal-Krimea (1853-56), il-proġetti pubbliċi li dahal ghalihom il-Gvern bejn is-snin 1859 u 1865, u d-domanda għall-qoton Malti minhabba l-iskarsezza kkawżata mill-Gwerra Ċivili Amerikana.<sup>18</sup> Ghaldaqstant kien hawn aktar flus fl-idejn u l-Maltin kellhom aktar x'jonfqu fit-tiżjin u l-armar tal-festa, fin-nar u l-baned.

### Hal Balzan bejn żewġ sekli

Hal Balzan ghex il-ġrajja ta' dawn il-gzejjer, bl-inzul u t-tlajja' taghha, bhall-bqija tal-irhula Maltin, u ta s-sehem tieghu, anke jekk b'mod modest, fit-tiswir tal-ġrajja ta' ġensna. Lejn tmiem is-seklu 19 u l-bidu tas-seklu 20 Hal Balzan kien bil-wisq differenti milli hu llum, bhalma kienu ż-żewġ irhula ġirien, H'Attard u Hal Lija. L-iżvilupp tal-bini kien għadu 'l bogħod minn Hal Balzan, u lil dan ir-rahall kien jixraqlu aktar mil-lum il-motto *Hortibus Undique Septa* – Imdawwar bil-Ġonna minn Kullimkien. Dawn it-'Tliet Irhula' fiċ-ċentru ta' Malta, tant imfittxa għall-ġonna u l-oqsma tal-laring u l-lumi, minkejja li daqshekk qrib xulxin, dak iż-żmien kienu ghadhom ftit jew wisq maqtughin wiehed mill-iehor. Hlief għal xi mogħdijiet qalb ir-raba', it-Tliet Irhula kienu magħqudin biss f'salib it-toroq hdejn il-hanut tal-Qādi, illum magħruf bhala



Ritratt tal-ewwel snin tas-seklu 20 li juri tarf Hal Balzan, fejn it-Triq il-Kbira (dak iż-żmien *Strada Reale*) u Triq Birbal (magħrufa dari bhala *Strada Sant'Antonio*) jinghaqdu mal-Wied ta' Birkirkara. Il-bini tal-faċċata llum huwa l-hanut tal-laham *ARG Meat Market*, filwaqt li flok id-dar tar-remissa fuq ix-xellug illum insibu l-*Cafè Papillon*. Id-djar bil-parapetti li naraw illum in-naħa tal-lemin jidher li kienu ghadhom ma nbnewx. Mur ġib dik il-merhla mogħoż illum qalb dak it-traffiku kollu li jghaddi minn dawn l-inhawli!




t-*Three Villages Bar*, fejn it-Triq il-Kbira ta' Hal Balzan tiltaqa' ma' Triq Annibale Preca u t-Triq il-Kbira ta' Hal Lija, u ma' Triq Sant'Antnin li tiehu ghal H'Attard.

Fiċ-ċensiment tas-sena 1861 jissemmew l-ewwel ismijiet tat-toroq tar-rahal. It-triq ewlenija, dak iż-żmien maghrufa bhala *Strada Reale*, jew Triq id-Dritta, aktar tard *Main Street*, u llum Triq il-Kbira, tghaddi minn nofs ir-rahal u ghalhekk nistghu nqisuha l-arterja li tghaqqad it-tarf ta' fuq mat-tarf t'isfel tar-rahal. Tibda minn fejn dari kien maghruf bhala 'tas-Sur Fons', fejn Hal Balzan imiss mal-Wied ta' Birkirkara, u tibqa' tielgħa sa salib it-toroq fejn jiltaqgħu t-tliet irhula. *Strada Reale* kellha tliet sqaqien: wiehed hdejn il-Madonna tar-Rummiena, l-iehor qrib Santa Marija, u l-iehor ftit aktar 'il fuq, faċċata ta' Triq Santa Marija. Dan tal-ahhar illum huwa triq billi ġie jinfed ma' Triq il-Papa Alessandro VII, li dak iż-żmien ma kinitx teżisti.

Mit-Triq il-Kbira kienu johorġu t-toroq l-oħra li kienu jiffurmaw 'il Hal Balzan mitt sena ilu. Nibdew min-naha t'isfel, minn Wied Hal Balzan, li dak iż-żmien, tnehhi ghorfa u xi żewġ irziezet, kien għadu raba' u hitan tas-sejġieh. Ftit passi 'l fuq in-naha tax-xellug tibda Triq San Frangisk, li fil-bidu tas-seklu 20 kienet triq dejqa b'hajt tas-sejġieh fuq kull naha, u kienet tasal sal-Imriehel u t-Triq tar-Rabat. Ftit aktar 'il fuq hdejn il-Madonna tar-Rummiena tibda Triq il-Providenza, bit-tliet sqaqien tagħha, u Triq Santu Rokku, dari maghrufa bhala l-Isqaq taż-Zebbuġa. Ftit 'il fuq naslu *Piazzetta Casal Balzan*, kif kien maghruf dak iż-żmien il-Misrah, illum Pjazza Bertu Fenech. Mitt sena ilu l-Misrah kien hafna iżgħar milli huwa llum billi, fejn illum hemm il-*playing field*, kien għad hemm il-bini jdur mal-knisja u jibqa' niezel sal-pjazza fejn illum insibu l-Għassa tal-Pulizija.

Fuq il-lemin tal-Misrah tibda Triq it-Tliet Knejjes, bl-isqaqien tagħha. Din it-triq antika tibqa' sejra sa Wied Hal Balzan, kważi sa Triq in-Naxxar hdejn il-mithna ta' Ganu, u ghalhekk fl-imghoddi



Ritratt mehud minn fuq setaħ fil-kunvent tas-Sorijiet tal-Bon Pastur. Lil hinn mill-hajt tas-sorijiet jidher il-bini li kien hemm fi *Strada Sant'Antonio*, illum Triq Birbal, li ftit minnu għadu wieqaf sal-lum. Tidher tajjeb ukoll ix-xaqliha tal-Linja qabel bdew telghin id-djar u l-vilel ta' Triq il-Ferrovija l-Qadima lejn tmien is-snin 50 u s-snin 60 tas-seklu li għadda.

kienet tintuża hafna min-nies li riedu jmorru lejn in-Naxxar u l-Mosta. L-isqaq numru 2 ta' Triq it-Tliet Knejjes illum sar triq billi ġie jinfed ma' wahda mit-toroq relattivament godda ta' wara l-knisja. In-naha l-oħra tal-Misrah kien hemm Sqaq Idmejda, li kien jispiċċa b'razzett kbir tal-animali. Sqaq Idmejda biż-żmien infetaħ u sar triq li tinfed ma' *Strada Sant'Antonio*, hdejn il-lukanda *Melita* u l-bieb ta' Sant'Anton.

Mill-Misrah kont titla' lejn il-knisja parrokkjali minn triq dejqa, parti minn *Strada Reale*. Fil-ġenb l-iehor tal-knisja, fejn illum infethet Triq l-Annunzjata, kien hemm l-ghelieqi u l-ġnien tad-dar li llum hija l-Każin San Gabriel. Dan il-ġnien kien jasal sal-isqaq dejjaq li kien iservi bhala passagġ għall-ftit djar li kien hemm qrib il-knisja. Tefgħa ta' ġebła 'l fuq mill-knisja parrokkjali, fuq il-lemin, insibu Triq Santa Marija bit-tliet sqaqien tagħha, wiehed minnhom jagħti għal Sqaq iz-Zekkuq u l-iehor, Sqaq id-Dingejru, li llum sar triq. *Strada Reale* kienet tibqa' tielgħa 'l fuq sal-bidu ta' Hal Lija u H'Attard. Dan kien Hal Balzan tas-snin bejn iż-żewġ sekli, imdawwar mal-knejjes iż-żgħar tiegħu u l-knisja parrokkjali fin-nofs.<sup>19</sup>

## Il-popolazzjoni u l-impjeggi tal-Balzanin

Il-popolazzjoni tar-rahal ukoll kienet tghodd bil-wisq inqas mil-lum. Filwaqt li fl-ewwel snin tal-hakma Britannika, sewwasew fl-1825, Hal Balzan kellu popolazzjoni ta' 660 ruh, kważi hamsin sena wara, skont iċ-ċensiment tal-1871, din telgħet għal 851, u sal-bidu tas-seklu l-ġdid (1900) il-popolazzjoni skorriet l-elf ruh (1096). Fis-sena 1920 Hal Balzan kellu popolazzjoni ta' 1228, li minnhom 512 kienu rġiel u 716 nisa, li żdiedet għal 1313-il ruh fl-1925, u baqgħet tielgħa fis-snin ta' wara.<sup>20</sup>

Iċ-ċensiment tal-1871 jagħtina hjiel ukoll ta' liema toroq f'Hal Balzan kienu l-aktar abitati u x'xogħol kienu jagħmlu n-nies tar-rahal.<sup>21</sup> Mit-851 ruh li kienu joqogħdu Hal Balzan, li 357 minnhom kienu rġiel u 494 nisa, 390 kienu joqogħdu fi *Strada Reale* u l-*vicoli* (l-isqaqien) tagħha. Fi Triq Santa Marija bl-isqaqien tagħha kienu joqogħdu 135 ruh. Triq it-Tliet Knejjes kellha joqogħdu fiha 117-il ruh u Triq il-Providenza 87. Fi Triq Idmejda, li tissemma għall-ewwel darba f'dan iċ-ċensiment, kienu joqogħdu 91 ruh.

Naraw issa kif kienu jaqilgħu hobżhom il-Balzanin. Jekk inhallu barra l-membri tal-kleru li kienu 14 fil-ghadd, il-parti l-kbira tan-nies tar-rahal kienu jaħdmu fir-raba': kien hemm 27 bidwi, 61 haddiem ir-raba', tmien ġardinara, u ragħaj wiehed. Numerużi wkoll il-bennejja u l-kahhala, li kienu jghoddu 44 ruh. Nies li kienu jaħdmu fl-industrija tal-qoton kien hemm 37. Fost nies oħra tas-sengħa

nsibu li kien hemm disa' mastrudaxxi u tliet furnara jew jahdmu l-ghagin. Ohrajn kienu jaqilghu l-ghajxien taghhom mod iehor: 15-il ruh kellhom hanut, disgha kienu jahdmu bhala kalessiera jew xufiera, u 16 kienu jahdmu bil-karettun. F'Hal Balzan kien hemm biss professjonista wiehed, li kien avukat. Kien hemm tmien nobbli u 21 li kienu proprjetarji tal-art. Kien hemm ukoll zewg impjegati mal-Gvern, qabla, ghalliem, pensjonant tal-Gvern, u disa' tallaba. X'aktarx li sal-ahhar tas-seklu 19 u l-bidu tas-seklu 20 ftit li xejn setgħet inbidlet is-sitwazzjoni.

## Xi aspetti tal-hajja soċjali ta' Hal Balzan


Hal Balzan ta' bejn iż-żewg sekli, bhal hafna rhula ohra f'Malta, kien għadu nieqes mis-servizz tad-dawl elettriku. Ghalkemm m'għandniex tagħrif preċiż dwar meta wasal l-elettriku f'Hal Balzan, il-ktieb tal-hruġ u l-infiq tal-parroċċa jagħtina hjiel tajjeb billi għallinqas jurina kif kienet tinxtegħel il-knisja parrokkjali. Sal-1913 nafu li l-knisja kienet għadha tuża l-pitolju, iżda minn Jannar tas-sena ta' wara (1914) beda jintuża l-gass, sakemm fis-sena 1925 il-knisja bdiet tinxtegħel bid-dawl elettriku. Nafu wkoll li l-Kappillan Zahra kien habrek hafna biex il-knisja tkun mill-ewwel postijiet fir-rahali li jkollhom l-elettriku.<sup>22</sup> Kien f'dik is-sena wkoll



Ritratt tal-ewwel kwart tas-seklu 20 li juri l-faċċata tal-knisja parrokkjali armata bil-lampi taż-żejt għall-festa tal-Lunzjata. Fil-ġenb mal-pilastru tax-xellug jidher is-sellum tal-habel li kien jintuża biex jinxtegħlu l-lampi. Jidhru wkoll iż-żewg fanali quddiem l-istatwi tal-Madonna u l-Anġlu Gabriel, u l-fanal mal-kantuniera tad-dar ta' quddiem il-knisja. Il-balavostrar taz-zuntier għadu kif kien fl-antik.

(1925) li nxtegħel għall-ahhar darba bit-tazzi taż-żejt id-disinn tal-faċċata tal-knisja għall-festa titulari.<sup>23</sup>

L-iżvilupp fil-hajja soċjali ta' Hal Balzan fl-ahhar snin tas-seklu 19 ma setax jonqos li jkun influwenzat mit-titjib fit-trasport. Fit-30 ta' Novembru 1856 beda s-servizz tal-omnibus minn Hal Lija sal-Belt Valletta li kien jgħaddi minn Hal Balzan.<sup>24</sup> It-trasport komplajtjieb meta bdiet taħdem il-ferrovija fit-28 ta' Frar 1883. Fi triqitha mill-Belt Valletta lejn l-Imtarfa, il-ferrovija għaqdnet il-kapitali ma' numru ta' rhula u subborgi li kienu qegħdin jikbru. Tul ir-rotta tagħha, il-ferrovija kellha zewg waqfiet Hal Balzan. Waqfa minnhom kienet hekk kif tiskorri l-istazzjon ta' Birkirkara, qrib fejn illum hemm Misrah San Alwiġi, tefgħa ta' ġebba bogħod minn fejn jibdeu *Strada Reale* u *Strada Sant'Antonio*. Il-waqfa l-ohra kienet viċin Sant'Anton, ftit 'il fuq mill-bieb tan-naha t'isfel, li kien infetħ mill-Gvernatur Sir Arthur Borton sena qabel bdiet il-ferrovija fl-1882. Hemm il-ferrovija kellha l-faċilitajiet biex tniżżel u tghabbi n-nies iżda l-post ma kienx kunsidrat bhala stazzjon. Minn Sant'Anton il-ferrovija kienet tibqa' sejra lejn l-istazzjon ta' H'Attard.<sup>25</sup>



Ritratt li juri l-kantuniera bejn Triq il-Ferrovija l-Qadima u Vjal De Paule, Hal Balzan. Hawn kellha l-waqfa tagħha l-ferrovija qrib Sant'Anton. Sal-ahhar tas-snin 50, qabel beda tiela' l-bini dik in-naha ta' Hal Balzan, kienet għadha tidher ir-rampa u l-mogħdija mnejn kienet tghaddi l-ferrovija. Sfortunatament iż-żewg palmiet li jidhru fir-ritratt kellhom jinqatgħu ftit xhur ilu billi ntnessew mill-bumunqar tal-palm. Dan ir-ritratt ittieħed fl-1969 minn Nikola Azzopardi (H'Attard).

Aspett iehor tal-hajja f'Hal Balzan huwa l-edukazzjoni. Fis-snin li qegħdin insemmu Hal Balzan kellu l-iskejjel primarji tiegħu, wahda għas-subien u l-ohra għall-bniet. L-iskola tas-subien, li kienu jmorru fiha t-tfal subien ta' Hal Balzan u Hal Lija, kienet fid-dar antika ta' żmien il-Kavallieri, tmiss mal-ġnien tal-Palazz ta' Sant'Anton, fi Triq Sant'Antnin int u sejjer lejn H'Attard. Hafna minna għadna niftakruha tajjeb din l-iskola, fejn għaddejna whud mill-isbah snin ta' tfulitna. Fl-istess żmien (1878) it-tfal bniet kellhom l-iskola tagħhom f'Palazzo Testaferrata, fit-tarf ta' fuq tat-Triq il-Kbira, fejn illum insibu l-Kunsill Lokali u l-Uffiċċju tal-Posta.<sup>26</sup> Fis-sena 1920 kien hemm 259 tifel u 169





Palazzo Testaferrata, li serva ta' skola primarja ghat-tfal bniet u għall-*infants*, u d-dar antika fi Triq Sant'Antonin, int u sejjer H'Attard, li kienet l-iskola primarja tas-subien. Għal snin twal dawn iż-żewġ skejjel laqgħu t-fal taż-żewġ irhula ta' Hal Balzan u Hal Lija, u baqgħu jintużaw sakemm infethet l-iskola Primarja Annibale Preca f'Settembru 1974.

tifla miż-żewġ irhula jmorru l-iskola. Fl-iskola taż-żghar, li dari konna nsejnhulha tal-*infants*, kien hemm 57 tifel u 62 tifla. Fl-istess sena Hal Balzan kellu wkoll l-iskola ta' billejl, li għaliha kienu jattendu 38 raġel. Kien hemm skola privata elementari għall-bniet li fiha kienu jattendu 60 tifla. Din kienet fil-kunvent tal-Bon Pastur fi Triq Idmejda, u bhala sinjora kellha lil Suor Maria Dolores Bonavia.<sup>27</sup>

F'dan iż-żmien Hal Balzan kellu wkoll is-servizzi ta' Ghassa tal-Pulizija u Uffiċċju tal-Posta. L-Ghassa kienet fid-dar tal-kantuniera, faċċata tal-hanut tal-Qâdi, f'salib it-toroq bejn it-Tliet Irhula, u kienet taqdi l-htigijiet ta' Hal Balzan u Hal Lija. Iżda bejn l-1847 u l-1876 l-Ghassa ta' Hal Balzan kienet f'numru 214, Triq il-Kbira, fid-dar li llum tinsab bieb ma' bieb mas-Sala Aurora, u li kienet magħrufa bhala *Casa della Guardia*.<sup>28</sup> F'din l-istess dar kien hemm ukoll l-Uffiċċju tal-Posta. Il-Posta f'Hal Balzan infethet ftit wara l-1900 u għalqet fl-1921.<sup>29</sup> Fi ftuh is-seklu fir-rahall kien hawn ukoll stamperija, li kienet f'numru 15, *Strada Reale*.<sup>30</sup>


Fis-snin bejn is-sekli 19 u 20 f'Hal Balzan insibu li kien hawn żewġ lukandi. Lukanda minnhom hija l-*Alexandra Hotel*, li kienet tinsab f'Numri 154, 155 u 156, *Strada Reale*. Mill-kontijiet tal-knisja parrokkjali jidher li din il-lukanda kienet diġà teżisti fis-sena 1859, billi l-kappillani ta' Hal Balzan kienu jhallsu lil sid il-lukanda meta kienu jibagħtu għandu lil xi qassis minn barra r-rahall li jkun gie jagħti xi servizz lill-knisja, l-aktar fil-festa tal-Lunzjata. Sal-1889 din il-lukanda kienet għadha miftuha.<sup>31</sup> Il-

lukanda l-oħra, li hija sinonima ma' dan ir-rahall u għadha fix-xena sal-lum bhala ristorante, hija l-*Melita Hotel*, f'tarf Triq Idmejda hdejn il-bieb ta' Sant'Anton. Hjiel ta' din il-lukanda nsibuh fl-*Status Animarum* tas-sena 1899, fejn insibu min kienu l-proprjetarji tagħha, u nota fl-istess registru taht is-sena 1906 li l-lukanda tinsab "*presso San Antonio*."<sup>32</sup>

## Il-knisja parrokkjali u l-festa tal-Lunzjata

Bhal hafna bliet u rhula oħra, iċ-ċentru tal-hajja reliġjuża u soċjali ta' Hal Balzan kienet il-knisja parrokkjali, u magħha kienet iddur il-hajja tal-Balzanin matulek ja sena. Tul l-aħhar snin tas-seklu 19 u l-ewwel snin tas-seklu 20 Hal Balzan kellu tliet kappillani: Dun Ġużepp Salnitro (1875-1889), Dun Ġwann Sarreo (1890-1895), u Dun Amabile Sisner (1896-1923). Kienu tliet parrokat li b'mod jew iehor hallew il-marka tagħhom fuq il-hajja tal-parroċċa.

Tul dawn is-snin, il-knisja parrokkjali hadet spinta qawwija 'l quddiem fl-ornamentazzjoni tagħha u l-festa tal-Lunzjata, bhal festi oħra titulari u sekondarji, rat żvilupp kbir u saħansitra bdiet tistabilixxi ruhha fost il-festi ewlenin ta' gżiritna. Dan il-qawmien jidher li beda meta f'Marzu tas-sena 1868 il-Balzanin laqgħu fosthom l-istatwa titulari ta' Marija Annunzjata, li kien għadu kemm naqax fl-injam l-iskultur Salvatore Dimech (1804-1886). Dak iż-żmien il-Lunzjata kienet għadha ssir fis-sollennità tagħha nhar il-25 ta' Marzu. Kien f'dan iż-żmien li



L-istatwa titolari ta' Marija Annunzjata, kif harġet minn idejn l-iskultur Salvatore Dimech fl-1868. Tul is-snin il-Balzanin habbew din l-istatwa u żammewha b'għożża, u minn sena għal oħra raw kif għamlu u kabbru l-festa tagħha.

L-*Cappella* Nani hadet f'idejha l-mużika tal-festa tal-Lunzjata. Il-mużika sagra għandha tradizzjoni twila f'Hal Balzan, u din kompliet tissahhah meta fl-1872 Dr Paolo Nani nhatar *maestro di cappella*. Tul is-snin il-familja Nani ghaniet il-festa tal-Lunzjata bi strofi u antifoni li jpaxxu l-widna, u l-Balzanin minn dejjem ixxenqu għalihom. Fl-1875, tliet snin wara li ha t-tmexxija, Maestro Nani kkompona l-antifona *Spiritus Sanctus*, li ndaqqet għall-ewwel darba fil-festa titolari ta' dik is-sena.

Fost l-opri sbieh li saru fil-knisja dik il-habta nsemmu t-tuzell tal-festa għal fuq l-artal maġġur, li sar fl-1877 fuq disinn tal-Perit Enrico Calleja u xogħol Salvu Grixti minn Hal Balzan. Aktar tard, fis-snin 1890/1891, tbierku l-qniepen l-antiki li saru fil-funderija ta' Ġulju Cauchi. Dan iż-żmien ukoll beda x-xogħol tal-pittura tal-knisja, u fl-1894 il-pittur Giuseppe Cali temm wahda mix-xogħlijiet sbieh tiegħu, il-pittura tal-koppla. Dun Xand Cortis, f'kitba tal-1895 dwar il-festa tal-Lunzjata, kiteb hekk dwar il-knisja ta' Hal Balzan: "Il-knisja ta' Hal Balzan minn xi żmien 'il hawn kotrot wisq fil-ġmiel, u toktor iżjed. Il-koppla naqqxuha sabih hafna xi żgħażaġh tal-istess raħal; u pingieha s-Sur Cali. Fiha s-seba' doni tal-Ispirtu s-Santu li harġu sbieh kemm jista' jkun."<sup>33</sup> Iżid ukoll li l-knisja "ġiet onvjata u miżbugha mill-haddiema tal-istess raħal b'hegga l-iżjed kbira taht it-regija tas-Sur Cali."<sup>34</sup>

Dik il-habta Hal Balzan kellu hafna benefatturi kbar li habbew 'il raħal twelidhom u l-festa tal-Lunzjata. Fost dawn il-benefatturi ta' min isemmi lill-Konti Francesco Manduca, li Dun Xand isejjahlu "ġieh u žina ta' Hal Balzan" u "devot mill-aqwa tal-Lunzjata," u s-sur Tonin Azzopardi, "raġel habrieki wisq għall-festa tal-Lunzjata," li dik is-sena (1895) kien hallas minn butu l-Banda 'La Vallette' għall-marċ li ghamlet wara t-*Te Deum* lejlet il-festa.<sup>35</sup> Żewġ benefatturi oħra ta' dik l-epoka kienu Pietru Pawl Frendo u n-Nutar Gioacchino Frendo li dik l-istess sena ghamu tajjeb għall-paviment tar-rham tal-kor u l-presbiterju tal-knisja parrokkjali.

Billi dak iż-żmien ġa kienu twaqqfu għadd ta' każini tal-baned f'Malta, il-festi esterni tal-Lunzjata wkoll kibru fl-istatura tagħhom. Insibu li fil-festa tal-1890 hadu sehem il-baned 'Alleanza' ta' Birkirkara u 'La Vallette' tal-Belt. Il-logħob tan-nar ma kienx jonqos, kif jghidilna Dun Xand Cortis fil-kitba msemmija. Dun Xand ifahhar iż-żgħażaġh ta' Hal Balzan u jghid li huma dilettanti hafna tan-nar: "Minn żmien qabel dil-festa, fil-hin tas-serh, u filghaxija billejil, tilmah qatgha żgħażaġh miġbura flimkien jitkellmu fuq il-festa, u jahdmulek għall-festa bosta logħob tan-nar."<sup>36</sup> It-tiżjin mat-toroq tar-raħal fil-jiem tal-festa wkoll ha spinta 'l quddiem. Biżżejjed insemmu li bejn is-snin 1903 u 1911 sar is-sett ta' statwi artistici tal-kartapesta li jirrapprezentaw il-profeti, xogħol l-istatwarju Vincenzo Cremona (1851-1912), li għadhom sal-lum jintramaw fit-



Ritratt iehor antik tal-istatwa tal-Papa Ljun XIII, armata fil-Misraħ, wara xi modifiki li kienu sarulha fil-parti t'isfel tal-pedestall. Il-Misraħ kien hafna iżgħar milli hu illum. Ta' min jinnota wkoll il-fanal bil-lampa tal-pitrolju li kien itaffi xi ffit mid-dlam tal-lejl.




Triq il-Kbira.<sup>37</sup> L-ewwel fost dawn l-istatwi kienet dik tal-Papa Ljun XIII, li kienet tintrama fil-Misrah.<sup>38</sup>

Il-festa ta' San Valentinu, it-tieni patrun tal-parroċċa wara Marija Annunzjata, ukoll kienet tiġi celebrata bil-kbir u b'sollennità, bil-kant tal-matutin u l-ghasar, u l-quddiesa kantata bil-paneġierku. Kien jintrama d-damask, tindaqq il-mużika, u saħansitra kienu jiġu mistiedna qassisin minn barra l-parroċċa. Maż-żmien dahlu wkoll id-daqq tal-banda u l-logħob tan-nar. Jidher li l-Balzanin kienu saħansitra jistiednu għal din il-festa 'l qrabathom minn bliet u rhula ohra. Hekk, meta fil-lejl tal-5 ta' Lulju 1862 seħh il-qtil ta' Katarina Borg, is-seftura taċ-ċangier Lawrenz Demartino, fid-dar tiegħu stess fi Triq is-Suq, il-Furjana, delitt li baqa' magħruf bhala ta' "Peppi tat-Tuttu", is-Sur Demartino kien qiegħed Hal Balzan għand oħt martu billi kien mistieden għall-festa ta' San Valentinu.<sup>39</sup>

### L-Isqof Pietro Pace joqgħod Hal Balzan

Bejn is-snin 1889 u 1914 Hal Balzan kellu fost ir-residenti tiegħu lill-Isqof Mons. Pietro Pace (1831-1914). Mons. Pace kien Isqof t'Għawdex mill-1877 sal-1889, u meta f'dik is-sena nħatar Isqof ta' Malta, minflok mar jghix fil-palazz il-Belt Valletta, irnexxielu jikseb dar fil-pjazza ta' Hal Balzan u mar joqgħod fiha mal-familja tan-neputi tiegħu Francesco Saverio Pace.<sup>40</sup> Din id-dar, li sal-lum għadha magħrufa bhala 'Casa Pace', fi żmieniu kellha ġnien kbir li kien jasal sa aktar minn nofs il-pjazza ta' hdejn il-knisja, u hemm l-Isqof Pace kien jghaddi s-siġħat jaqra u jistrieħ għad-dell tas-siġar. "Kif qal bosta drabi huwa stess," kiteb Dun Ġwann Dimech, "kien iħossu Balzani bħall-Balzanin kollha." Bhala Isqof, Mons. Pace għamel tliet viżiti pastorali lill-parroċċa: fl-1891, fl-1897, u fl-1908, u amministra l-Grizma lil hafna t'fal Balzanin. Kemm dam joqgħod Hal Balzan kull sena kien jagħlaq il-festa tal-Lunzjata billi jagħti l-barka sagramentali, u l-festa tas-sena 1913 kien saħansitra mexxieha hu.

Kien f'din id-dar ta' Hal Balzan li l-Isqof Pace laqa' lil Manwel Dimech nhar il-Ġimgħa, it-3 ta' Novembru 1911, fl-ghaxra u nofs ta' filghodu. Din il-laqgħa saret fl-isfond tal-iskomunika li l-Isqof Pace kien ta' lil Dimech ftit jiem qabel minħabba t-tagħlim li kien qed ixerred permezz tax-Xirka tal-Imdawlin u l-gazzetta *Il-Bandiera tal-Maltin*.<sup>41</sup> F'dik l-istess sena wkoll, f'għeluq it-tmenin sena tal-Isqof Pace, in-nies ta' Hal Balzan għamlulu festa, b'quddiesa sollenni u l-kant tat-*Te Deum*. Huwa radd hajr lill-Balzanin u fahharhom għad-devozzjoni tagħhom lejn Marija Annunzjata. Filghaxija hadu sehem il-Banda tal-Istitut ta' San Ġużepp, il-Banda 'Pinto' ta' Hal Qormi, u l-Banda ta' Birkirkara.<sup>42</sup>



Il-kappella tal-Bon Pastur fi Triq Idmejda, faċċata ta' Triq Dun Amabile Sisner, mibnija bejn is-snin 1898 u 1901, li tagħti lewn u karattru lil din in-naħa ta' Hal Balzan. Il-bini ta' din il-kappella helwa jghaqqad flimkien iż-żewġ sekli 19 u 20.

### Kongregazzjonijiet u għaqdiet reliġjużi f'Hal Balzan

Ix-xoqqa tal-istorja soċjali ta' Hal Balzan fis-snin bejn iż-żewġ sekli hija minsuġa minn hjet ta' lwiien differenti. Ġrajja importanti fl-istorja tar-rahal seħhet nhar l-10 ta' Marzu 1898 meta l-Isqof Pietro Pace bierrek u qiegħed l-ewwel ġebbla tal-kappella tal-Bon Pastur fi Triq Idmejda. Il-pjanta għamilha l-perit Vincenzo Busuttill u x-xogħol sar taht it-tmexxija tal-imghallem Piju Ebejer minn Hal Balzan. Il-kappella tlestiet u tbierket mill-istess Mons. Pace fis-7 ta' Frar 1901. Is-sorijiet tal-Bon Pastur kienu ġew Malta fis-sena 1858, u wara xi żmien joqogħdu fil-palazz tal-familja Testaferrata fi *Strada Reale*, kisbu l-art kbira li għandhom illum qrib Sant'Anton. Tul is-snin hafna tfajliet li saru ommijiet, nisa msawta jew li sfaw bla dar, u saħansitra refuġjati li sabu ruhhom f'pajjiżna, sabu kenn, faraġ u għajnuna minn dawn is-sorijiet li, bħar-Raġhaj it-Tajjeb, waqfu magħhom u hadu hsiebhom.

Kongregazzjoni ohra ta' sorijiet li rabtet isimha mal-istorja ta' Hal Balzan hija dik tal-Frangiskani Missjunarji ta' Marija. Dawn is-sorijiet ġew Malta fl-1911 biex jifthu dar għan-novizzi billi l-klima politika fl-Italja kienet imqallba. Marru joqogħdu l-ewwel is-Seminarju tal-Imdina, imbagħad Villa Bologna, H'Attard, u wara sabu dar Birkirkara. Fl-1920 xtraw dar bi ġnien kbir



Hal Balzan fejn bdew jibnu l-kunvent, il-kappella u l-iskola. Is-sorijiet dahlu fil-kunvent il-ġdid tagħhom nhar il-15 ta' Ottubru 1926. Minn din l-iskola, li aktar tard issemmiet 'Stella Maris School', bdew il-hidma tagħhom fil-qasam tal-edukazzjoni tat-tfal.

Il-hajja pastorali f'Hal Balzan tul dawn is-snin staghniet ukoll bil-ftuh tad-djar tad-duttrina tas-Socjetà tal-Museum. Il-qasam tas-subien infetaħ fis-sena 1923, filwaqt li dak tal-bniet fl-1931. Koincidenza sabiha sehhet fl-1928, billi dik is-sena l-Eżercizzi tar-Randan saru minn Dun Ġorġ Preci, il-fundatur kanonizzat tas-Socjetà tad-Duttrina Nisranija, u f'dik l-istess sena l-purçissjoni ta' Marija Annunziata tmexxiet minn Mons. Ġużeppi De Piro, il-fundatur tas-Socjetà Missjunarja ta' San Pawl.

### It-twaqqif tal-kazini f'Hal Balzan

Is-seklu 19 ra t-twaqqif ta' għadd ta' kazini f'diversi bliet u rhula, li whud minnhom għandhom abbinata magħhom banda mużikali. Hal Balzan ma baqax lura. Dan l-iżvilupp soċjali fil-hajja tar-rahall sehh fis-sena 1890 meta twaqqaf l-ewwel kazin bl-isem *Circolo L'Annunziata*. Fl-1904 l-kazin bidel ismu u beda jissejjaħ *Circolo Maria Annunziata*, u illum is-Socjetà Filarmonika 'Marija Annunziata'. Dan il-kazin twaqqaf bil-għan li jkabbar il-festa titulari, "biex din il-Festa tkun mill-aqwa kemm tista' tkun f'dak li huwa nar, armar u baned."<sup>43</sup> Meta fis-sena 1919 tlaqqgħet l-Assemblea Nazzjonali taht it-tmexxija ta' Sir Filippo Sceberras biex Malta u Għawdex jieħdu l-awtonomija politika, iċ-*Circolo Maria Annunziata* baġat żewġ delegati biex jirrapprezentaw 'il Hal Balzan f'din l-Assemblea. Dawn ir-rappreżentanti Balzanin kienu n-Nutar Luigi Gauci Forno u s-Sur Luigi Briffa.<sup>44</sup>

Minsuġa mal-ġrajja bikrija ta' dan il-kazin insibu d-diżgrazzja tan-nar li fiha mietu sitta min-nies: Valent Debono, Antonju Falzon, Pawlu Muscat, Ġużeppi Muscat, Piju Muscat, u Konċetta Sisner, oht il-Kappillan Dun Amabile Sisner. Kien il-Hamis, it-22 ta' Ottubru 1903, għall-habta tat-tmienja ta' filghaxija, meta fil-kazin kien għad hemm xi rġiel iqattgħu siegħa żmien: min jaqra, min jilgħab il-karti, filwaqt li oħrajn kienu medhijin jahdmu xi nar għall-festa.<sup>45</sup> Fid-daqqa u l-hin, sehhet splużjoni qawwija li rieghdet u heżzet id-djar kollha ta' Hal Balzan, u li nħasset mill-irhula tal-qrib. L-isplużjoni għamlet hsara wkoll liż-żewġ idjar li jmissu mal-kazin u li wahda minnhom kienet tal-kappillan. Xi ġebel li waqa' fuq il-bejt tal-kappillan ġarraf parti mis-saqaf, u wahda minn hutu xebbiet baqgħet mejta. Din x'aktarx kienet l-iktar ġrajja doloruza fl-istorja tar-rahall.<sup>46</sup>

Il-kazin li din is-sena qed infakkru d-disghin

sena mit-twaqqif tiegħu huwa l-Kazin 'San Gabriel', li beda bħala *Circolo San Gabriele* nhar id-19 ta' April 1920. L-istorja tat-twaqqif ta' dan il-kazin tixbah lil dik ta' xi kazini oħra f'pajjiżna, li hargu minn kazin iehor wara nuqqas ta' qbil li jkun inqala'. Il-Kazin jaf il-bidu tiegħu wara li xi żgħażaġh infirdu miċ-*Circolo Maria Annunziata*, li kienet l-unika soċjetà li kien hawn Hal Balzan dak iż-żmien. "X'kienet ir-raġuni vera għaliex sehhet din il-firda ma nafux," jikteb Guido Borg, "iżda x-xjuħ tagħna jsostnu li ġrat minhabba l-qniepen." Ġara li fl-1919 il-Kappillan Sisner habbar li kienu se jibdeu jingabru l-flus għal sett ġdid ta' qniepen għall-knisja parrokkjali. Għal dan il-għan twaqqaf il-*Comitato delle Campane*, li hafna mill-membri tiegħu kienu wkoll soċji fiċ-*Circolo Maria Annunziata*. "Jidher li l-kumitat ta' din is-Socjetà kien iddeċieda li ma jorganizzax il-festi esterni tal-Lunzjata bħas-snin ta' qabel halli jagħti ċans lill-Kappillan u lill-*Comitato delle Campane* jiġbru l-ispejjeż tant mehtieġa għas-sett ġdid ta' qniepen."<sup>47</sup>



Il-*Comitato delle Campane*, imwaqqaf mill-Kappillan Dun Amabile Sisner, li bejn is-snin 1920 u 1925 kellu l-inkarigu li jieħu hsieb il-ġbir tal-flus għas-sett il-ġdid tal-qniepen.

Din id-deċiżjoni xejn ma niżlitilhom lil dawn iż-żgħażaġh, li saħansitra ddeċidew li jorganizzaw huma l-festi esterni tal-Lunzjata. Iżda x'gara sewwasew biex sehh dan il-pass, u kienx hemm xi raġunijiet oħra wara din il-ġrajja, huwa diffiċli jiġi stabbilit illum, disghin sena wara. Fid-dinamika ta' din il-ġrajja wiehed ma jistax jeskludi fehmiel politiċi differenti fil-kuntest tat-taqlib soċjali li kien hawn f'pajjiżna dak iż-żmien.<sup>48</sup> Kienu x'kienu l-motivi, dawn iż-żgħażaġh kienu determinati u għażlu tlieta minn fosthom biex imorru jitekellmu mal-Kappillan. Dawn it-tliet rappreżentanti kienu Giuseppe Muscat, Giuseppe Falzon u Salvatore Attard. Il-Kappillan Sisner krielhom id-dar Numru 5, Triq Santa Marija, biex ikunu jistgħu jiltaqgħu u jibdeu l-għaqda l-ġdida.

Jingħad ukoll li ż-żgħażaġh xtaqu jsemmu l-kazin il-ġdid għal San Valentinu, it-tieni patrun

tal-parroċċa li lejha il-Balzanin kellhom devozzjoni kbira. Izda l-Kappillan Sisner, li kien ihares 'il bogħod, u biex żgur jevita li l-festa ta' San Valentinu tkompli tikber bil-periklu li 'l quddiem Hal Balzan ikollu żewġ festi, "tahom il-parir li l-każin il-ġdid għandu jissemma għall-Arkanġlu Gabriel, biex b'hekk iż-żewġ każini jibqgħu jahdmu għal festa wahda."<sup>49</sup> Kien pass għaqli hafna li ddetermina r-rotta li kellu jiehu Hal Balzan fejn jidhlu l-festi li jiċċelebra. Fil-fatt, mal-medda tas-snin, il-festa ta' San Valentinu kompliet tonqos fl-importanza tagħha, u iż-żewġ każini sa mit-twaqqif tagħhom iċċelebraw festa wahda, dik tal-patrona ta' Hal Balzan, Marija Annunziata.

## Konklużjoni

Iż-żmien jgħaddi u l-hajja tinbidel. Hal Balzan tal-lum m'għadux Hal Balzan ta' mitt sena ilu, bħalma Malta ta' zmienna m'għadhiex dik ta' ftuh is-seklu 20. Dan ir-raħal żgħir fiċ-ċentru ta' Malta, imfittex għall-kwiet u l-ġonna tiegħu, illum kiber u nbena kollu, u sar haġa wahda mhux biss mal-irhula ġirien, Hal Lija u H'Attard, imma wkoll ma' Birkirkara. Minkejja dan, irnexxielu jzomm uhud mill-karatteristiċi li fl-imghoddi kienu jagħżlu minn irhula ohra, l-aktar meta tersaq lejn il-qalba tiegħu fejn għadha tifrex harsitha l-knisja parrokkjali.

In-nies tar-raħal inbidlu wkoll. Hafna Balzanin meta żżewġu marru joqogħdu fi bliet u rhula ohra, filwaqt li nies minn lokalitajiet ohra bnew darhom f'dan ir-raħal u ġew joqogħdu fih. Ghalkemm il-konfini territorjali baqgħu li kienu, is-sens ta' appartenenza tal-abitanti tiegħu m'għadux li kien. B'riżultat ta' dan, is-sens ta' storja u tradizzjoni naqas u ddgħajjef. Dan huwa x'aktarx parti mill-prezz li pajjiżna kellu jhallas għall-progress materjali u l-mobbiltà tal-ahhar ghaxriet ta' snin. Nittamaw għallinqas li l-għerqu tan-nies li twieldu fil-hamrija ta' dan ir-raħal ma jinxfux jew jitqaċċtu għal kollox, bħalma nittamaw ukoll li bhala nazzjon l-identità, il-karatteristiċi u l-valuri li jagħżluna bhala poplu u li sa mill-qedem rifdu lil missirijietna ma jintilfux fid-dinja globalizzata tas-seklu 21.

## Kotba ohra li ġew konsultati:

- Carmel Bezzina, *Saydon Biblista u Studjuż tal-Malti*, Malta: Pubblikazzjoni Preca, 2006.
- Mario Cassar, *Storja tal-Ilsien u tal-Letteratura Maltija – Kronologija Selettiva*, Malta: Għaqda tal-Malti (Università), 2002.
- Dominic Fenech, *Responsibility and Power in Inter-War Malta, Book One: Endemic Democracy (1919-1930)*, Malta: Publishers Enterprising Group (PEG) Ltd, 2005.
- Henry Frendo, *Storja ta' Malta*, Vol.III, Malta: Klabb Kotba Maltin, 2004.

- Kenneth Gambin u Noel Buttigieg, *Storja tal-Kulturatal-Ikelf' Malta*, Malta: Pubblikazzjonijiet Indipendenza, 2003.
- John Inguanez, *Ġrajjet Malta fl-Imghoddi*, Malta: Pubblikazzjonijiet Indipendenza, 2000.
- Adrianus Koster, *Prelates and Politicians in Malta*, The Netherlands: Van Gorcum, 1984.
- Joseph M. Pirotta, *L-Istorja Kostituzzjonali u l-Isfond Storiku (1800-1942)*, Malta: Pubblikazzjonijiet Indipendenza, 2005.

## Riferenzi:

- <sup>1</sup> Sa mis-sena 1813 is-Segretarju tal-Istat għall-Kolonji kien irrikkmandu lill-Gvernatur sabiex jara kif iġib 'il quddiem "the diffusion of the English language among the inhabitants, and the promotion of every method by which the English may be brought to supersede the Italian tongue." A.V. Laferla, *British Malta*, Vol. I, Malta: A.C. Aquilina & Co., 1976, pp. 82-83.
- <sup>2</sup> Ara Jeremy Boissevain, "Festa Partiti and the British: Exploding a Myth," f'Victor Mallia-Milanes (ed.), *The British Colonial Experience 1800-1964*, Malta: Mireva Publications, 1988, p. 226. Ara wkoll Henry Frendo, *Lejn Tnissil ta' Nazzjon*, Malta: Klabb Kotba Maltin, 1971.
- <sup>3</sup> Ara Michael J. Schiavone, *L-Elezzjonijiet f'Malta 1849-1981*, Malta: Pubblikazzjoni Bugelli, 1987.
- <sup>4</sup> Għal sfond storiku dettaljat tal-Kwistjoni tal-Lingwa u l-għerqu tagħha fis-seklu 19, ara Geoffrey Hull, *The Malta Language Question: A Case Study in Cultural Imperialism*, Malta: Said International Ltd, 1993.
- <sup>5</sup> Il-Prof. P.P. Saydon jiddeskrivi l-problema trilingwali ta' Malti fl-ewwel snin tas-seklu 20 hekk: it-Taljan kien qisu s-sid ġo daru, l-Ingliš kien il-barrani li kien tollerat għalkemm ma kienx mixtieq, filwaqt li l-Malti kien il-qaddej li jagħmel ix-xogħol l-aktar baxx tad-dar. Ara Saydon, *Maltese Literature and its Future in its Relation to National Character*, Malta: Lotus Press, 1946, p. 10.
- <sup>6</sup> Ara David Marshall, *History of the Maltese Language in Local Education*, Malta: Malta University Press, 1971, p. 33.
- <sup>7</sup> Ara Paul Bartolo, *X'kien ġara sew fis-Sette Giugno 1919*, Malta: Klabb Kotba Maltin, 1979. Ara wkoll Henry Frendo, *Ir-Rivoluzzjoni Maltija tal-1919*, Malta: 1970.
- <sup>8</sup> Fil-mitt sena bejn l-1842 u l-1948 il-popolazzjoni ta' Malta żdiedet kif ġej: 114,499 (1842); 123,496 (1851); 134,055 (1861); 141,775 (1871); 149,782 (1881); 165,037 (1891); 184,742 (1901); 211,564 (1911); 212,258 (1921); 241,621 (1931); 305,991 (1948). Mill-Uffiċċju Nazzjonali tal-Istatistika, Malta.
- <sup>9</sup> Ara Carmel Cassar, "Everyday Life in Malta in the Nineteenth and Twentieth Centuries," f'Victor Mallia-Milanes (ed.), *The British Colonial Experience 1800-1964*, op.cit., p. 117.
- <sup>10</sup> *Ibid.*, pp. 100-102.
- <sup>11</sup> *Ibid.*, pp. 112-115.
- <sup>12</sup> *Ibid.*, pp. 105-107.
- <sup>13</sup> Fra Diegu Bonanno (1831-1902), ajk mal-Frangiskani Minuri, ghex hajtu jterraq ma' Malta jittallab il-karità biex jghin tfal iltiema u tfajliet tat-triq. Madre Margerita De Brincat (1862-1952) waqqfet f'Għawdex, flimkien ma' Dun Guzepp Diacono, is-Sorijiet Frangiskani tal-Qalb ta' Ġesù. Madre Guzeppina Curmi (1864-1931) kienet il-fundatriċi tas-Sorijiet ta' Ġesù Nazzarenu. Dun Alfred Gatt (1873-1937), qassis b'fama kbira ta' qdusija, kien imfittex hafna għall-qrar u d-direzzjoni spiritwali. Mons. Guzeppi De Piro (1877-1933) kien il-fundatur tas-Socjetà Missjunarja



- ta' San Pawl. L-Isqof Emmanuel Galea (1891-1974) kien Vigarju Ġenerali tal-Arċidjoċesi, għalliem tal-Liġi Kanonika fl-Università, kittieb u predikatur imsemmi.
- <sup>14</sup> Ara Jeremy Boissevain, *Saints and Fireworks*, University of London: The Athlone Press, 1965, p. 31.
- <sup>15</sup> George Percy Badger, li żar Malta fl-ewwel nofs tas-seklu 19, kiteb hekk: "The principal recreations of the Maltese have, in general, some connection with their religious ceremonies. The numerous processions ... afford opportunities to the stranger of seeing every rank and class of the people, in their best attire, congregated together in crowds to witness the scene." Ara *Description of Malta and Gozo*, Malta: 1838, p. 98.
- <sup>16</sup> Ara Jeremy Boissevain, *Saints and Fireworks*, *op.cit.*, p. 70.
- <sup>17</sup> Ara Pietro Paolo Castagna, *Lis Storja ta' Malta bil Gzejer Tahha, Appendix*, Malta: 1890, pp. 247-248.
- <sup>18</sup> Ara Jeremy Boissevain, "Festa Partiti and the British: Exploding a Myth," f'Victor Mallia-Milanes (ed.), *The British Colonial Experience 1800-1964*, *op.cit.*, pp. 221-222.
- <sup>19</sup> L-inhawi bejn il-Bon Pastur u Sant'Anton, fejn illum insibu Triq Sisner u Triq San Valentin, iffurmaw ruhhom bejn is-snin 20 u 40 tas-seklu li għadda. Fis-snin 50 bdiet tissawwar Triq l-Annunzjata qrib il-knisja, filwaqt li fis-snin 60 bdew jiżviluppaw l-inhawi tal-Wied, fejn insibu Triq it-Tabib Giuseppe Zammit u l-bini ta' hdejn iċ-Ċimiterju, u l-inhawi tal-Linja: Vjal il-Bon Pastur, Vjal Sir Michelangelo Refalo, u Vjal De Paule. Aktar qrib lejna fis-snin 80 beda l-iżvilupp fl-inhawi ta' wara l-knisja, bi Triq Gużè Bonnici u Triq Sir Antonio Micallef, u t-triqat l-ohra ta' dik l-akkwata.
- <sup>20</sup> Fis-sena 1950 Hal Balzan kellu popolazzjoni ta' 2637 ruh, li telgħet għal 2734 fl-1957, 3301 (1965), 3354 (1975), 4781 (1985), u kważi hamest elef ruh (4938) fl-1994. Ara *The Malta Year Book*.
- <sup>21</sup> Ara *Census of Malta, Gozo and Comino taken on 3 May 1871*, Malta: 1872. Ikkwotat minn *Hal Balzan Nru 57*, Ottubru/Diċembru 1981, p. 3.
- <sup>22</sup> Ara (Mons. Dun) Ġwann Dimech, *Hal Balzan – Grajjietu sa l-1999*, Malta: Kunsill Lokali Balzan, 2004, pp. 156-157.
- <sup>23</sup> Ara Lino Borg, "Id-Disinn tal-Faċċata tal-Knisja li Jintrama fil-Festa," *Każin tal-Banda San Gabriel – Hal Balzan A.D. 1920 – Festa ta' Marija Annunzjata 2006*, p. 41.
- <sup>24</sup> Guido Lanfranco, *L-Istorja tat-Trasport f'Malta*, Malta: Pubblikazzjonijiet Indipendenza, 1999, p. 70.
- <sup>25</sup> Ara Bernard L. Rigby, *The Malta Railway*, The Oakwood Press, 1970, p. 24. Avviż interessanti dwar is-servizz tal-ferrovija, mahruġ mill-istazzjon tal-Belt Valletta nhar it-28 ta' Marzu 1894, bil-firma ta' L. Gatt, *Acting Manager tal-Malta Railway*, deher fil-harġa tas-Sibt, il-31 ta' Marzu 1894, tal-gazzetta *Il Risorgimento*, paġna 2. L-avviż jgħid li fir-ralah ta' Hal Balzan hemm il-festa tal-Annunzjata, u għaldaqstant il-ferrovija se taħdem b' mod normali, bejn il-Belt u Hal Balzan, u bejn Hal Balzan u l-Imdina. Ara wkoll Guido Lanfranco, *L-Istorja tat-Trasport f'Malta*, *op.cit.*, pp. 101-120.
- <sup>26</sup> Dawn iż-żewġ skejjel primarji baqgħu jintużaw sas-16 ta' Settembru 1974 meta nfethet l-iskola primarja l-għida fi Triq Robert Mifsud Bonnici, Hal Lija. Ara Ġwann Dimech, *op.cit.*, pp. 340-341. Għal aktar tagħrif, ara "L-Iskola Primarja tas-Subien il-Qadima," *Hal Balzan Nru 41*, Mejju/Ġunju 1978, pp. 1, 4. Ghalkemm l-artiklu ma jgħibx isem min kitbu, jidher li l-awtur huwa Valentino Muscat, li bhala għalliem għamel ghomru u żmienu jgħalliem f'din l-iskola.
- <sup>27</sup> *Blue Book 1919/1920*. Ikkwotat minn Guido Borg, "Hal Balzan fl-1920," *Il-Każin tal-Banda San Gabriel – Balzan A.D. 1920 – Programm tal-Festa 1994*, p. 23.
- <sup>28</sup> Ara Ġwann Dimech, *op.cit.*, pp. 398-399.
- <sup>29</sup> 'Anton' (Anthony Fenech), "Niftakru fl-Imghoddi," *Hal Balzan Nru 3*, Jannar/Frar 1972, p. 4.
- <sup>30</sup> Fil-kollezzjoni privata tiegħu l-awtur preżenti għandu santa tal-mewt ta' Spiridione Dimicoli, li miet nhar l-20 ta' Diċembru 1901, bil-kitba bit-Taljan, u stampata fit-*Tipografia ta' 15, Sda Reale*, Casal Balzan.
- <sup>31</sup> Ara Ġwann Dimech, *op.cit.*, pp. 408-409.
- <sup>32</sup> Arkivju Parrokkjali Balzan, *Libro 75, Status Animarum 1899-1902*, ikkwotat minn Ġwann Dimech, *op.cit.*, p. 409.
- <sup>33</sup> Ara (Dun) Xand Cortis, *L-Evangelju Mqaddes tal-Lunzjata*, Malta: 1895, p. 209.
- <sup>34</sup> *Ibid.*, pp. 210-211. Fl-1890 il-Kappillan Dun Ġwann Sarreo organizza grupp ta' haddiema biex jonvjaw il-knisja. Kienu dawn il-haddiema li waqqfu ċ-Circolo L'Annunzjata bil-għan li jieħdu hsieb u jkabbro l-festa tal-Lunzjata. Ara Lino Borg, "Mal-Mixja taż-Żmien," *Każin tal-Banda San Gabriel – Hal Balzan A.D. 1920 – Festa ta' Marija Annunzjata 2005*, p. 13. Iż-żgħażaġh li jissemmew kienu Valent Debono, Pio Ebejer, Valent Falzon, Pawlu Muscat, Valent Muscat, Carmelo Sammut, u Giuseppe Sammut. Ara "Tifkira ta' Gheluq il-100 Sena," *Is-Socjetà Marija Annunzjata tiċċelebra f'Hal Balzan iċ-Ċentinarju tas-Socjetà u l-Festa ta' Marija Annunzjata 1990*, p. 11.
- <sup>35</sup> Ara Xand Cortis, *L-Evangelju Mqaddes tal-Lunzjata*, *op.cit.*, p. 206.
- <sup>36</sup> *Ibid.*, p. 203.
- <sup>37</sup> Ma' dawn il-profeti nsibu ż-żewġ persunaġġi nisa – Ester u Abigail – li jintramaw fuq iz-zuntier, xogħol l-istess statwarju. Dawn hallas għalihom il-Konti Francesco Manduca. Ara "Statwi li jintramaw għall-Festa ta' Marija Annunzjata," *Każin tal-Banda San Gabriel – Hal Balzan A.D. 1920 – Festa ta' Marija Annunzjata 2001*, p. 59. Fl-1902 il-Konti Manduca hallas għall-induratura tal-gandlieri u l-apostli u d-duttur li jintramaw fil-jiem tal-festa fuq l-artal maġġur. Dawn kienu ngħataw mit-Tabib Giov. Carlo Grech Delicata, professur tal-Istorja Naturali u l-Medicina Legali fl-Università, fis-sena 1882. Ara *Malta*, 14 ta' April 1902, p. 2. Ikkwotat minn Anton Camilleri, "Siltiet mill-Istorja ta' Hal Balzan," *Każin tal-Banda San Gabriel – Hal Balzan A.D. 1920 – Festa ta' Marija Annunzjata 2008*, p. 133.
- <sup>38</sup> L-istatwa ta' dan il-Papa, li fi żmienu tfakkar iċ-ċentinarju tal-Inkarnazzjoni tal-Iben t'Alla, saret bit-thabrik ta' Edoardo Borg, li kien il-President taċ-Circolo Maria Annunziata. Ara "Mitt Sena mill-Istatwa tal-Papa Leone XIII – 1906-2006," *Każin tal-Banda San Gabriel – Hal Balzan A.D. 1920 – Festa ta' Marija Annunzjata 2006*, p. 42. Ara wkoll "Tifkira ta' Gheluq il-100 Sena," *Is-Socjetà Marija Annunzjata tiċċelebra f'Hal Balzan iċ-Ċentinarju tas-Socjetà u l-Festa ta' Marija Annunzjata 1990*, *op.cit.*, p. 15. Hasra li din l-istatwa llum m'għadhiex tintrama.
- <sup>39</sup> Ara Edward Attard, *Delitti f'Malta*, Malta: 2001, pp. 312-314. Din il-grajja jirakkontaha wkoll Herbert Ganado f'*Rajt Malta Tinbidel*, L-Ewwel Ktieb, Malta: 1974, pp. 44-45.
- <sup>40</sup> (Prof.) J.L. Pace, "Isqifijiet ta' Malta u Ghawdex li għexu f'Hal Balzan," *Hal Balzan Nru 25*, Settembru/Ottubru 1975, p. 4.
- <sup>41</sup> Ara Mark Montebello, *Dimech*, Malta: Publishers Enterprises Group (PEG) Ltd, 2004, pp. 415-416. L-Isqof Pace kien skomunika 'l Manwel Dimech bl-ittra pastorali tat-23 ta' Ottubru 1911. Din l-iskomunika tnehhiet tlettax-il xahar wara b'ittra pastorali ohra tas-26 ta' Novembru 1912. *Ibid.*, *passim*.
- <sup>42</sup> Ara Ġwann Dimech, *op.cit.*, pp. 238-243.
- <sup>43</sup> *Tifkira tal-Kommemorazzjoni tal-Gheluq il-75 Sena mit-Twaqqif tas-Socjetà 'Marija Annunzjata' f'Hal Balzan*, Malta: Socjetà Marija Annunzjata, Hal Balzan, 1965, p. 7.
- <sup>44</sup> Ara Pawlu Grima, "Socjetà Filarmonika Marija Annunzjata", f'*L-Istorja tal-Każini tal-Baned f'Malta u Ghawdex*, Vol. I, Malta: Pubblikazzjonijiet Indipendenza, 1997, p. 251.
- <sup>45</sup> *The Daily Malta Chronicle*, 24 ta' Ottubru 1903, p. 2.



<sup>46</sup> Ara Carmel Bezzina, “F’Gheluq il-Mitt Sena mid-Diżgrazzja tan-Nar li ġrat f’Hal Balzan fl-1903,” *Każin tal-Banda San Gabriel, Festa ta’ Marija Annunzjata 2003*, pp. 39-43.

<sup>47</sup> Guido Borg, “Każin tal-Banda San Gabriel”, f’*L-Istorja tal-Każini tal-Baned f’Malta u Għawdex*, Vol. I, *op.cit.*, p. 261.

<sup>48</sup> Skont Silvio Cassar, l-imsejbin tač-*Circolo Maria Annunziata* kienu miġbudin aktar lejn il-Partit Nazzjonalista

filwaqt li l-parti l-kbira taž-żghażaġh li ppromwovew it-twaqqif tal-każin il-ġdid kienu jappoġġjaw il-Partit Kostituzzjonali. Ara Silvio Cassar, *Il-Glorji tal-Imġhoddi ... Garanzija għall-Ġejjieni*, Malta: Każin tal-Banda San Gabriel - Hal Balzan A.D. 1920, 2010, p. 8.

<sup>49</sup> Guido Borg, “Każin tal-Banda San Gabriel”, f’*L-Istorja tal-Każini tal-Baned f’Malta u Għawdex*, Vol. I, *op.cit.*, p. 262.